

*Ejjew naghtu gieh lil Xmun Pietru,
Ilkoll, bl-akbar ferh, kull tifhir,
Kburin bil-patron, mahbub taghna,
Maghdud minn kulhadd b'qaddis kbir.*

*Mill-Ghaqda Storja u Kultura
Conrad D'Amato*

Il-vara tal-patrijarka San Ġuzepp taghlaq 50 sena

Introduzzjoni


Wara li s-sena l-oħra fl-artiklu tiegħi ktibt ftit informazzjoni fuq il-vara tal-Madonna tar-Rużarju li kienet qed tiċċelebra għeluq il-50 sena mil-wasla tagħha fostna, għal din is-sena l-attenzjoni tagħna ser taqa' fuq il-vara tal-Patrijarka San Ġuzepp f'għeluq il-50 sena minn meta saret u waslet fir-rahhal tagħna. Bla ebda dubju din il-vara hi wahda mill-isbaħ opri li nsibu fil-knisja tagħna u tiffirma parti mill-kullana ta opri artistici li saru mill-iskultur Taljan Ferdinand Stuflessier fi żmien il-kappillan Dun Ġuzepp Minuti.

L-istorja tal-vara

Meta wiehed jiġi biex jittkellem fuq il-vara ta' San Ġuzepp, isib storja ferm interessanti. Waqt li l-kappillan Minuti kien għaddej bin-negozjati mal-iskultur Stuflessier dwar il-vara titulari ta' San Pietru, li żżanznet fl-1959, kien diġa bħal beda jberren f'moħħu li jagħmel vara ta' San Ġuzepp. Infatti l-ewwel ittra li nsibu fl-arkivju tal-knisja li titratta dan is-sugġett iġib id-data tal-25 ta' Marzu tal-1959 fejn fiha l-iskultur kiteb lill-kappillan u spjegalu kif kellu f'rasu li jaħdem il-vara ta' San Ġuzepp. Però meta kienet lesta l-vara ta' San Pietru giet ordnata l-vara tal-Madonna tar-Rużarju li waslet Malta fit-2 ta' Jannar tal-1960, u għalhekk issa kien imiss li tiġi ordnata l-vara ta' San Ġuzepp. Din giet ordnata fil-21 ta' Settembru tal-1960, fejn dakinhar l-iskultur intrabat li jaħdem fl-injam vara ta' San Ġuzepp bil-bambin u li kellha tkun lesta sa Marzu tas-sena ta' wara.

Fis-27 ta' April tal-1961 il-kappillan Minuti rċieva telegramma mingħand l-iskultur fejn permezz tagħha gie mgharraf li x-xogħol fuq il-vara kien lest. Però ġara li l-kappillan meta ra xi ritratti li l-iskultur kien bagħtlu xtaq xi tibdiliet fiha. It-tibdiliet li saru kienu jikkonsistu fil-ħdim mil-ġdid tas-shaba ta' taħt iż-żewġ statwi, wiċċ il-qaddis inżebagħ mil-ġdid sabiex gie jidher ftit ikbar fl-età milli kien, u l-ispalla u d-driegħ tal-lemin ta' San Ġuzepp inqatgħu, u harġu l-barra bi tliet pulzieri. Din il-vara flimkien mal-pedestall tagħha giet tiswa s-somma ta' 487 lira Sterlina (inkluż id-dazju) li 40 lira





minnhom thallsu mil-kappillan Minuti, filwaqt li 60 lira oħra thallsu mil-kanonku Dun Rikardu Attard. Wasslet Malta fl-20 ta' Ottubru tal-1961 fuq il-vapur bl-isem 'S.S. Citta di Messina.'

Il-vara fid-dettal



Din il-vara klassika, li hi maħduma minn zokk wiehed, tirraprezenta lil San Ġuzepp bħala l-missier puttativ ta' Ġesù. Fiha naraw lil San Ġuzepp bilwieqfa fuq šaba b'harstu l-isfel, b'idejh il-leminjia biżwid l-ispalla ta' Ġesù, filwaqt li f'idejh ix-xellugija qed iżomm ix-xettru bil-gilju fuqu. Originarjament dan ix-xettru u l-gilju kienu tal-injam, però f'it żmien wara li wassal Birzebbuga, dan sar kollu tal-fidda. Il-gilju ta' fuq, li tirraprezenta s-safa tal-qaddis. hi xogħol mill-isbah fil-fidda mmartellat. F'riglejn San Ġuzepp wiehed jilmah sandli tal-fidda li kien sar b'wegħda. Fl-id il-leminjia naraw ċurkett li kien ingħata b'wegħda minn Giovanna Farrugia. Fuq sieder il-qaddis wiehed jilmah salib u ġizirana tad-deheb. Dari dawn kienu fuq il-vara titolari ta' San Pietru, però meta l-vara titolari giet iregalata b'salib li kien jintlibes mil-kappillan Dun Anġ Fenech (li fi żmienu nbriet il-knisja) meta kien kanonku, dan is-salib flimkien ma' ġizirana, ingħataw lil San Ġuzepp. Ma ras il-qaddis naraw diadema tal-fidda li fuqha hemm minqax il-kunjom Caruana.

L-istatwa l-oħra turina lit-tfajjel Ġesu fl-eħta ta madwar seba' snin, bilwieqfa quddiem San Ġuzepp b'idejh miftuħin l-isfel. F'riglejn naraw sandli ndurat bid-deheb u ma' rasu naraw diadema bbanjata bid-deheb. L-ilbies taż-żewġ figuri hu sempliċi però magħmul bi ħsieb u b'dettall. Meta wiehed iħares lejn l-uċuħ taż-żewġ statwi żgur li jibqa' impressjonat bis-sbuhija u l-hlewwa li toħroġ minnhom.

Jekk il-vara hi sabiha, mela xi ngħidu għall-pedestall barokk tagħha. Fil-faċċata ta' quddiem naraw skudett li fih hemm skolpita l-faċċata tal-knisja ta' Birzebbuga. Fl-iskudetti tal-faċċati tal-ġnub naraw skolpiti il-gilju fuq naħa, u x-xettru u l-kuruna fuq in-naħa l-oħra. Filwaqt li fil-faċċata ta' wara naraw skolpiti fl-iktar dettal l-ghodda tal-mastrudaxxa. Din l-istatwa hi l-itqal waħda li nsibu fil-knisja tagħna (itqal minn San Pietru) u tiżen 310 kilos.

Il-festa ta' San Ġuzepp

Għalkemm f'Birzebbuga qatt ma kien hawn fratellanza ta' San Ġuzepp, però mal-miġja ta' din il-vara, il-kappillan beda jorganizza l-festa interna ta' dan il-qaddis. Għall-bidu l-festa bdiet issir fl-ewwel Hadd ta' Mejju, però f'it snin wara din bdiet tiġi ċċelebrata Hadd wara, minhabba li fl-ewwel Hadd kienet tiġi ċċelebrata l-festa ta' San Ġuzepp fir-raħal ta' Haħ Ghaxaq, festa li kienet popolari mal-Birzebbugin. Il-festa kienet tibda s-Sibt filghaxija billi jtkanta l-Għasar. L-ghada l-Hadd l-quddiesa tad-disgha kienet tkun waħda solenni bil-priedka fuq il-ħajja tal-qaddis. Fl-erbgha u nofs ta' filghaxija kien jerga' jtkanta l-Għasar u fil-hamsa kienet toħroġ il-purċissjoni bil-vara ta' San Ġuaepp li kienet tghaddi minn Triq



Santa Katerina, Triq il-Knisja, il-Bajja s-Sabiha, Triq Birzebbuga ghal Misrah il-Knisja fejn kienet terga' tidhol lura fil-knisja. L-innu ferm sabih li kien jindaqq fil-knisja kien inkiteb mill-magħruf Dun Karm Scerri fuq lirika ta' Patri Henry F.S.C.

Però sfortunatament tul is-snin bdew jiġru diversi għajdut fost il-parruċċani li bil-mod il-mod kien qed jinbet l-hekk imsejjah "il-partit ta' San Ġużepp". Illum ikolli ngħid li din kienet xniegħa li kienet ferm 'il bogħod mir-realtà. Fl-1977 l-festa giet iċċelebrata fit-tielet Hadd ta' Mejju minhabba l-karnival. Dik is-sena l-festa kienet saret fil-15 ta' Mejju, l-ghada tal-konsagrazzjoni tal-knisja. Lejlet il-festa, fl-14 ta' Mejju l-knisja kienet armata kif tkun armata fil-festa titolari ta' San Pietru fl-okkażjoni tal-konsagrazzjoni tagħha mill-Arcisqof Ġużeppi Mercieca. Dakinhar kien anke nħaraq xi nar għal din l-okkażjoni li kompli kabbar ix-xnigħat li kienu qed jinbtu. L-ghada l-festa ta' San Ġużepp saret b'mod normali. Is-sena ta' wara fl-1978 kienet l-aħħar sena tal-kappillan Dun Ġużepp Minuti, u fil-festa ta' dik is-sena San Ġużepp għamel l-aħħar dawra tiegħu fit-toroq tagħna. Dakinhar ma kienx hemm reffiegħa bizżejjed sabiex johroġ San Ġużepp u minn hawn u minn hemm xi zaġħzaġħ zġhar fl-età ddecidew li johorġu l-istatwa huma. Hekk kif hargu bih fuq iz-zuntier tal-knisja tant hassewh tqil li minflok daru d-dawra normali tal-purċisjoni, daru dawra mal-knisja. Hekk kif waslu maġemb il-kampnar tant kienu għejjew li dahlu bih mil-ġenb taz-zuntier. Wara lehaq il-kappillan Dun Karm Frendo li dan baqa' jorganizza l-festa però mingħajr il-purċisjoni. Wara l-mewt tal-kappillan Frendo fl-1980 lehaq il-kappillan Dun Pawl Buttigieg. Mill-1981 il-festa ta' San Ġużepp ma baqgetx issir, u minflok bdiet issir il-festa tal-ghodda nhar l-1 ta' Mejju, festa li għadha ssir sal-lum.

Konkluzjoni

Mingħajr ebda dubbju, bħal diversi opri oħra, din il-vara artistika hi mera ħajja tal-hila artistika li kellu l-awtur tagħha. Illum il-ġurnata din il-vara devota għadha tifikira oħra sabiħa tal-kappillan Dun Ġużepp Minuti u l-parruċċani tiegħu li b'dedikazzjoni kbira sebħu t-tempju tagħna b'għadd ta' opri artistici. Fil-kwiet fejn tinsab miżmuma matul is-sena din il-vara tfakkarna fis-skiet u s-safa li huma sinonimi ma' dan il-qaddis hekk kbir. Fuq kollox din il-vara hi tifikira ħajja tad-devozzjoni li missirijietna kellhom lejn San Ġużepp, il-Patrun Universali tal-Knisja Kattolika.